

ኡ! ብዩ እጮሃለሁ!

ቀስ ብዬ ስናገር የሚሰማ ካጣሁ፣
መርዶ እንደሚያረዳ ኡ! ብዩ እጮሃለሁ።

በጧት ተነስቼ በእግሮቼ እየኳተንኩ፣
አፋፍ ላይ ወጥቼ እየተመለከትኩ፣
ጣቶቼን ከትቼ ጆሮን እየወተፍኩ፣
የሚነቃ ቢገኝ ኡ! ብዩ እጮሃለሁ።

ወደ ላይ ሰማዩን እግዜርን እያየሁ፣
ወደ ታች ቸነፈር ሰቆቃ እያስተዋልሁ፣
ጉብታ ላይ ቆሜ ኡ! ብዩ እጮሃለሁ፣
ወገን ተሰባሰብ አብረህ እዘን እያልኩ።

ጋንቤላና አሶሳን ኡ! ብዬ እጣራለሁ፣
መተከል መተማን ሐዘን አረዳለሁ፣
ገንጥለው ቆራጠው ጠብሰው በሉህ እያልኩ።

ለባሮ ለሙገር ለአዋሽ እነግራለሁ፣
ለአባይ ለተከኔ ለጣና አረዳለሁ፣
ተንደርድረው መጥተው ሊወሩህ ነው እያልኩ።

ለአሮጊቷ እማሆይ ለጠቢያ እነግራለሁ!
ልጆችሽ አዋርደው ሊያጠፉሽ ነው እያልኩ!
ጡት ከመንከስ አልፈው ከትፈው በሉሽ እያልኩ!

አፋፍ ላይ ሆኖ ኡ! ብዩ እጮሃለሁ!
ሀሊና ጭንቅ ይዞት ያጣጥራል እያልኩ፣
ፍትህ ሞቷልና ቀብር ድረሱ እያልኩ።

ደጀ ሰላም ሆኖ እግዞታ አሰማለሁ፣
መስጊድ ተንበርክኬ ለአላህ እነግራለሁ፣
ጠቢያን ይቅር በላት ታደጋትም እያልኩ።

ለዋርካው ለአድባሩ ኡ! ብዬ እጮሃለሁ፣
ቅርንጫፍህ ከድቶ እጀታ ሆነ እያልኩ፣
ከምሳር ተሰማምቶ ቆርጦ ጣለህ እያልኩ።

ከምሬ ነው!

“ታዲያ ጩሃ!” አትሉም ልቤ ይነግረኛል፣
የአገር ልጅ ሲዘፍኑ እስክስታ ያወርዳል፣
ሐዘን ሲቀመጡም አብሮ እንባ ያፈሳል።

ጆሮዬን ጠቅጥቄ ኡ! ብዬ እጮሃለሁ፣
ተቧጭራ ተቧጣ ጠቢያ አነሰች እያልኩ፣
ሞረሽ ተጠራራ ተሰባሰብ እያልኩ።

የፍትህ ያለህ! ስል ኡ ብዬ እጮሃለሁ!
ጠቢያ እጆቿን ታስራ ተመተረች እያልኩ፣
አይናችን እያየ ልጠፋ ነው እያልኩ።

ለድፍን ጠቢያ ሕዝብ ኡ! ብዬ እጮሃለሁ፣
አገርህ ተቆርሶ ተከትፎ አለቀ እያልኩ፣
ዘር የሚቆረጥም አውሬ በላህ እያልኩ!
በአንድነት ከትመህ ተከላከል እያልኩ።

ቀስ ብዬ ስናገር የሚሰማ ካጣሁ!
በጥኋት ተነስቼ ከአፋፍ እወጣለሁ፣
ጸሐይ እስኪወጣ ኡ! ብዬ እጮሃለሁ፣
ለድፍን ጠቢያ ሕዝብ መርዶን አረዳለሁ፣
አገርህ ተቆርሶ ተከትፎ አለቀ እያልኩ፣
ዘር የሚቆረጥም አውሬ በላህ እያልኩ፣
እጅ-ለጅ ተያይዘህ ከመጥፋት ዳን እያልሁ፣
ኡ! ብዬ ኡ! ብዬ ኡ! ብዬ እጮሃለሁ!

በላይነህ አባተ (abatebelai@yahoo.com)
ግንቦት ሁለት ሺህ ዓ.ም.